

बड़ी पीपीपी परियोजनाओं में कौशल और जुनून की आवश्यकता : एनवीएस रेड्डी

हैदराबाद, 7 मई-(एफ एम सलीम) दिल्ली के सार्वजनिक कार्य विभाग के अधिकारियों की एक टीम ने आज पीडब्ल्यूडी सचिव सर्वज्ञ श्रीवास्तव के नेतृत्व में हैदराबाद का दौरा किया। इस दौरान उन्होंने हैदराबाद मेट्रो रेल के प्रबंध निदेशक एन.वी.एस. रेड्डी से मुलाकात की और शहरी क्षेत्रों में वृहद विकासात्मक परियोजनाओं के निर्माण में चुनौतियों पर चर्चा की। हैदराबाद में पीपीपी (सार्वजनिक निजी भागीदारी) परियोजना की तरह ही दिल्ली में भी इन्टर स्टेट बस टर्मिनल, टीओडी प्रॉजेक्ट तथा फ्लाईओवरों का निर्माण किया जाना है।

एनवीएस रेड्डी ने पीपीपी आधार पर बड़ी परियोजनाओं में चुनौतियों का उल्लेख करते हुए कहा कि परियोजना से जुड़े लोगों में प्रतिभा और चतुराई के साथ प्रतिबद्धता और जुनून की आवश्यकता है। इनके साथ किसी भी बड़ी परियोजना को पूरा किया जा सकता है। उन्होंने बताया कि मेट्रो रेल के निर्माण के दौरान कई धार्मिक स्थल



बड़ी समस्या थे, लेकिन संबंधित लोगों से चर्चा कर मार्ग प्रशस्त किया गया। इस दौरान कई लोगों ने रोड़ा अटकाने का प्रयास भी किया, लेकिन उन्हें सफलता नहीं मिली। पानी, बिजली की लाइनें तथा मलनिकास व्यवस्था को स्थानांतरित करना भी चुनौतीपूर्ण रहा। इन सबको किसी प्रकार की बाधा के बिना हल किया गया। एनवीएस रेड्डी ने बताया कि एचएमआर ने 200 में से 190 मामलों में उच्च न्यायालय में जीत

हासिल की। इसके साथ ही वृक्षारोपण में बेहतरीन उदाहरण प्रस्तुत किया है। जो लोग शुरू में इसकी आलोचना करते नहीं थकते थे, वे अंतर्राष्ट्रीय पुरस्कारों की श्रृंखला देख खामोश हैं। उन्होंने कहा कि किसी भी परियोजना में न केवल पर्याप्त कानूनी, वित्तीय एवं तकनीकी ज्ञान की आवश्यकता होती है, बल्कि संचार कौशल भी अनिवार्य है। उन्होंने बताया कि मेट्रो का 85 प्रतिशत कार्य पूरा कर लिया गया है।